



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta tal-25 ta' Settembru, 2003

Ċitazzjoni Numru. 2776/1999/1

Louis CAMILLERI

VS

Joseph CAMILLERI

Il-Qorti:

Rat l-Att taċ-Ċitazzjoni mressaq fid-29 ta' Dicembru, 1999, li bih l-attur ippremetta:

Illi l-attur organizza flimkien ma' Joseph Camilleri party nhar is-17 t'Ottubru, 1999 fil-lokal bl-isem ta' "Club Terrain", qabel magħruf bħala l-Foresta fil-limiti ta' Ta' Qali;

Illi dan Joseph Camilleri kien responsabbli u kellu jieñu ħsieb sabiex iqassam madwar tlett elef 'ticket' jew biljett għal dan il-party ma' diversi ħwienet madwar Malta sabiex

Kopja Informali ta' Sentenza

dawn jinbiegħu għal prezz ta' tmien liri maltin u ħamsin ċenteżmu (Lm8.50) kull biljett;

Illi qabel u wara l-istess party l-konvenut qabad u ġabar lura l-flus tal-biljetti li nbiegħu minn dawn il-ħwienet;

Illi l-istess konvenut ma' radd lura la flus u lanqas biljetti lill-organizzatur l-ieħor tal-party li huwa l-attur;

Illi l-attur organizza flimkien ma' Joseph Camilleri party nhar is-17 t'Ottubru 1999 fil-lokal bl-isem ta' "Club Terrain", qabel magħruf bħala l-Foresta fil-limiti ta' Ta' Qali;

Illi dan Joseph Camilleri kien responsabbli u kellu jieħu ħsieb sabiex iqassam madwar tlett elef 'ticket' jew biljett għal dan il-party ma' diversi ħwienet madwar Malta sabiex dawn jinbiegħu għal prezz ta' tmien liri maltin u ħamsin ċenteżmu (Lm8.50) kull biljett;

Illi qabel u wara l-istess party il-konvenut qabad u ġabar lura l-flus tal-biljetti li nbiegħu minn dawn il-ħwienet;

Illi l-istess konvenut ma radd lura la flus u lanqas biljetti lill-organizzatur l-ieħor tal-party li huwa l-attur;

Għalhekk l-attur talab lil din l-Onorabbli Qorti għaliex m'għandhiex:

1. Tillikwida danni sofferti mill-attur a kawża ta' l-aġir tal-konvenut; u
2. Tikkundanna lill-konvenut iħallas lill-attur is-somma hekk likwidata;

Bl-ispejjeż u bl-imgħax u l-konvenut minn issa ngunt in subizzjoni;

Rat id-Dikjarazzjoni maħlufa u n-Nota tax-Xieħda tal-attur;

Kopja Informali ta' Sentenza

Rat id-Degriet tagħha tal-25 ta' Jannar, 2001, li ordnat li l-proċess jerga' jinbena mill-ġdid wara li l-atti oriġinali ma nstabux iżjed fir-Registru;

Rat id-Degriet tagħha tat-13 ta' Marzu, 2001, li bih il-kawża ntbagħtet *sine die*;

Rat id-Degriet tagħha tat-22 ta' Marzu, 2001, fuq talba magħmula mill-attur b'rikors fit-13 ta' Marzu, 2001, li bih reġgħet qegħdet il-kawża fuq il-listi tas-smiġn għas-16 ta' Mejju, 2001;

Rat in-Nota mressqa fit-2 ta' Lulju, 2001, li biha l-imħarrek Joseph Camilleri eċċepixxa:

1. Illi l-kawża ntavolata mill-attur hija mproponibbli in kwantu fil-każ ta' sħubija f'negozju (kif qiegħed jallega l-attur) it-talba kellha tkun għal rendiment ta' kontijiet u qsim ta' dħul (jekk ġie reġistrat) u mhux għal likwidazzjoni u ħlas ta' danni;

2. Illi mingħajr pregudizzju għall-premess il-kawża hija ntempestiva peress li l-attur qatt ma ta rendikont tal-biljetti li biegh u d-dħul li għamel hu;

3. Illi mingħajr pregudizzju għall-premess u f'kull każ, it-talbiet attriċi huma nfondati fil-fatt u fid-dritt peress li mill-attività ma ġiex reġistrat qliegħ, u l-eċċipjent kellu joħrog flus mill-but sabiex ikopri l-ispejjeż. Dan jaf bih l-attur li sal-lum baqa' ma ħarigx seħmu mill-ispejjeż li saru;

4. Illi f'kull każ u mingħajr pregudizzju għall-premess l-eċċipjent qiegħed jikkontesta li huwa kkaguna xi danni lill-attur kif allegat minnu;

Bl-ispejjeż kontra l-attur li huwa minn issa ngunt in subizzjoni u b'rizerva għal kull azzjoni li tispetta lilu skond il-liġi;

Salv eċċezzjonijiet ulterjuri jekk ikun il-każ;

Kopja Informali ta' Sentenza

Rat id-Dikjarazzjoni maħlufa u n-Nota tax-Xieħda tal-imħarrek;

Semgħet it-trattazzjoni tal-avukati tal-partijiet dwar l-ewwel eċċezzjoni mqanqla mill-imħarrek dwar jekk il-kawża, kif infassla, kinitx proponibbli;

Rat l-atti kollha tal-kawża;

Rat id-Degriet tagħha tas-16 t'April, 2002, tas-27 ta' Ġunju, 2002, tat-28 ta' Novembru, 2002, tas-27 ta' Frar, 2003, u tat-22 ta' Mejju, 2003, li bihom ħalliet il-kawża għas-sentenza dwar l-imsemmija eċċezzjoni preliminari;

Ikkunsidrat:

Illi din hija azzjoni għall-ħlas ta' danni. L-attur, flimkien mal-imħarrek, kien organizza *party* fi stabiliment kummerċjali f'Ottubru tal-1999, u jgħid li l-imħarrek naqas li jagħtih seħmu mid-dħul tal-biljetti li biegh u wkoll li naqas li jħallas seħmu mill-ispejjeż marbuta mat-tnedija tal-attivitá';

Illi għal din l-azzjoni, l-imħarrek laqa' billi ċaħad li ikkaġuna xi danni lill-attur, jew li ma qasamx il-qligh miegħu għaliex ma kien sar l-ebda qligh mill-attivitá' u l-attur lanqas biss qatt kien tah rendikont ta' xi dħul għamel l-attur mill-bejgh tal-biljetti min-naħa tiegħu. Għalhekk, ressaq l-eċċezzjoni tal-improponibilitá' tal-azzjoni u tal-intempestivitá' tagħha;

Illi din is-sentenza qegħda tingħata dwar l-ewwel eċċezzjoni;

Illi, bħala fatti f'din il-kawża, f'dan l-istadju, ma tantx jirriżultaw. Jidher, madankollu, li l-partijiet jaqblu li kienu organizzaw flimkien attivita' li saret f'Ottubru tal-1999 fi stabiliment f'Ta' Qali. Jidher ukoll li kull wieħed minnhom kellu f'idejh għadd ta' biljetti li kienu fteħmu li jbiegħu bi prezz maqbul. L-attur jixli lill-imħarrek li rtira xi biljetti li ma

nbiegħux u żamm għalih id-dħul minn biljetti oħrajn li nbiegħu bla ma tah sehemu, u kif ukoll li l-imħarrek baqa' ma ħariġx sehemu mill-ispejjeż li kienu ntefqu biex l-attivitá' setgħet issir. L-istess xiljiet jagħmilhom l-imħarrek lill-attur;

Illi l-attur għażel li jsejjes l-azzjoni tiegħu fuq il-kawżali tal-ħtija. L-imħarrek jgħid li azzjoni bħal din ma setgħetx issir għaliex ladarba kien hemm sħubija bejniethom l-azzjoni li messha saret riedet tkun dik tal-għoti ta' rendikont u qsim tal-qligħ. L-abbli difensur tal-imħarrek, waqt it-trattazzjoni tiegħu dwar din l-eċċezzjoni, jisħaq li azzjoni bħal dik li ressaq l-attur ma setgħetx issir kif saret: kien meħtieġ li ssir il-likwidazzjoni tal-perċepiment mid-dħul tal-attivitá' u li sehem il-partijiet sħab fl-attivitá' jiġi determinat. Min-naħa tiegħu, l-abbli difensur tal-attur iwarrab dan l-argument billi jgħid li kienet għażla tal-klijent tiegħu li jsejjes l-azzjoni fuq il-kumpens tal-ħsara li huwa jgħid li l-imħarrek ikkawżalu b'għamilu;

Illi huwa prinċipju aċċettat li d-dritt tal-azzjoni quddiem il-qrati ta' persuna li tħoss li għandha tingħata rimedju dwar xi jedd li hija temmen li għandha huwa wieħed li għandu jithares bl-akbar rispettt. Ma' dan il-jedd hemm ir-responsabbilta' tal-piż li l-attur jagħżel li jieħu fuqu biex iseħħlu jwassal fi tmiem favorevoli għalih il-pretensjoni li tkun. Min-naħa l-oħra, il-parti mħarrka hija mistennija li tiddefendi ruħha mill-azzjoni mibdija kontra tagħha fil-parametri tal-azzjoni magħżula mill-parti attriċi. Fi kliem ieħor, il-parti mħarrka hija mistennija tiddefendi lilha nnifisha fuq l-azzjoni li fil-fatt infetħet kontra tagħha u mhux fuq x'taħseb hi li l-parti attriċi messha talbet;

Illi, b'żieda ma' dan, jingħad li huwa wkoll prinċipju ewlieni fil-qasam tal-proċedura li, jekk hemm xi nuqqas formali jew proċedurali, dan irid joħroġ mill-att promotur kif imressaq, u mhux minn x'messu kien fih dak l-att, sakemm in-nuqqas ma kienx wieħed radikali li jwaqqa' fuqu s-sanzjoni tan-nullita' fiċ-ċirkostanzi maħsubin taħt l-artikolu 789 tal-Kapitolu 12 tal-Liġijiet ta' Malta;

Kopja Informali ta' Sentenza

Illi magħdud dan kollu mal-każ li għandha quddiemha, il-Qorti tasal għall-fehma li l-eċċezzjoni taħt eżami ma tolqotx 'il-azzjoni attriċi kif impostata, billi f'azzjoni ta' danni (ukoll bejn żewġ sħab f'soċjeta') m'huwiex meħtieġ li tiġi likwidata s-soċjeta' jew li jingħata r-rendikont. Il-baži tal-azzjoni għad-danni - li jidher li hija l-azzjoni magħżula mill-attur - hija bil-wisq differenti minn dik tal-likwidazzjoni ta' soċjeta'. Għalhekk, ma jirriżultax li l-azzjoni attriċi hija milquta minn nuqqas ta' talba meħtieġa li jwassal għal dikjarazzjoni li ma tiswiex;

Għal dawn ir-raġunijiet, il-Qorti qegħda tiddeċiedi billi:

Tiċhad l-ewwel eċċezzjoni tal-imħarrek Joseph Camilleri, bl-ispejjeż kontrih, u tiddikjara li l-azzjoni mibdija mill-attur tiswa; u

Tordna li s-smiġħ tal-kawża jitkompla bil-ġbir tal-provi fil-mertu.

Moqrija

< Sentenza In Parte >

-----TMIEM-----